

புதுதில்லியில் இன்று (29.05.2026) காஜ்:ப் முகாம் 2026, தேசிய வேளாண் மாநாட்டில் மாண்புமிகு வேளாண்மை - உழவர் நலத்துறை அமைச்சர் திரு ஆர். வினோத் அவர்கள், ஆற்றிய உரை

காஜ்:ப் முகாம் - 2026-க்கான தேசிய வேளாண் மாநாட்டில் தமிழ்நாடு வேளாண்மை - உழவர் நலத்துறை அமைச்சர் திரு ஆர். வினோத் அவர்கள், இன்று உரையாற்றினார். மத்திய வேளாண்மை மற்றும் உழவர் நலத்துறை அமைச்சர் திரு. சிவராஜ் சிங் சவுஹான் தலைமையில் நடைபெற்ற இம்மாநாட்டில், மத்திய இணையமைச்சர்கள் திரு. ராம் நாத் தாக்கூர் மற்றும் திரு. பாகீரத் சவுத்ரி ஆகியோருடன், இந்தியாவின் பல்வேறு மாநிலங்களைச் சேர்ந்த வேளாண்மை அமைச்சர்கள் மற்றும் மத்திய, மாநில அரசுகளின் முத்த அதிகாரிகளும் கலந்துகொண்டனர்.

தமிழ்நாடு வேளாண்மை-உழவர் நலத்துறை அமைச்சராக தாம் புதிதாகப் பொறுப்பேற்றுக்கொண்ட பின் ஆற்றும் முதல் அதிகாரப்பூர்வ உரை இதுவாகும் என்று குறிப்பிட்ட அமைச்சர், தமிழ்நாட்டின் மாண்புமிகு முதலமைச்சர் தளபதி சி.ஜோசப் விஜய் அவர்களின் தலைமைக்கும் வழிகாட்டுதலுக்கும் தனது ஆழ்ந்த நன்றியைத் தெரிவித்தார்.

வேளாண்மையை மையமாகக் கொண்ட மாநிலமாக தமிழ்நாடு விளங்குவதாகவும், மாநில மக்கள்தொகையில் சுமார் 40 சதவீதம் பேர் நேரடியாகவோ மறைமுகமாகவோ விவசாயத்தை நம்பி வாழ்கின்றனர் என்றும் அவர் தெரிவித்தார். விவசாயிகளின் வாழ்வாதாரத்தை மேம்படுத்தவும், அவர்களைப் பொருளாதார ரீதியாக வலுப்படுத்தவும் முதலமைச்சர் அவர்கள் பல்வேறு முன்னோடியான சீர்திருத்தங்களை மேற்கொள்ள உறுதி பூண்டுள்ளதாகவும் அவர் குறிப்பிட்டார்.

திருவள்ளூரின்,

"உழுதுண்டு வாழ்வாரே வாழ்வார்; மற்றெல்லாம்

தொழுதுண்டு பின்செல் பவர்"

என்ற திருக்குறளை மேற்கோள்காட்டி, சமூகத்தின் அடித்தளமாக விளங்கும் விவசாயிகளின் உயர்ந்த பங்களிப்பை அமைச்சர் வலியுறுத்தினார்.

காவிரி டெல்டா பகுதியின் மையமான தஞ்சாவூர் மாவட்டத்தைச் சேர்ந்த தாம், விவசாயமே அப்பகுதி மக்களின் வாழ்வாதாரத்தின் முதுகெலும்பாக இருப்பதால், விவசாயிகளின் நலனுக்காக முழு அர்ப்பணிப்புடன் செயல்படுவதாக உறுதியளித்தார்.

தமிழ்நாட்டில் நெல், பயறு வகைகள், எண்ணெய் வித்துகள், பருத்தி, கரும்பு, காங்கறிகள், பழங்கள், தோட்டப் பயிர்கள் மற்றும் மருத்துவப் பயிர்கள் உள்ளிட்ட பல்வேறு பயிர்கள் பரவலாக சாகுபடி செய்யப்பட்டு வருவதாகவும் அவர் தெரிவித்தார்.

தமிழ்நாட்டில் உள்ள மொத்த விவசாயிகளில் சுமார் 93 சதவீதம் பேர் சிறு மற்றும் குறு விவசாயிகள் என்றும், அவர்கள் மொத்த சாகுபடிப்பரப்பில் 62 சதவீதத்தைப் பயிரிட்டு வருவதாகவும் அமைச்சர் குறிப்பிட்டார். மாநிலத்தின் மொத்த சாகுபடிப் பரப்பில் சுமார் 35 சதவீதம் நெல் சாகுபடியின் கீழ் இருப்பதுடன், 20 இலட்சத்திற்கும் மேற்பட்ட விவசாயிகள் நெல் சாகுபடியை நம்பி வாழ்கின்றனர் என்றும் அவர் தெரிவித்தார்.

மத்திய அரசிடம் வைக்கப்பட்ட முக்கிய கோரிக்கைகள்

1. நெல் விதை மானியத்தைத் தொடர வேண்டும்

தேசிய வேளாண்மை வளர்ச்சித் திட்டம் மற்றும் தேசிய உணவுப் பாதுகாப்பு மற்றும் ஊட்டச்சத்து இயக்கத் திட்டங்களின் கீழ் நெல் விதை உற்பத்தி மற்றும் விநியோகத்திற்கான மானிய உதவி நிறுத்தப்பட்டிருப்பது விவசாயிகளிடையே கவலையை ஏற்படுத்தியுள்ளது என்று அமைச்சர் குறிப்பிட்டார். எனவே, குறைந்தபட்சம் விதை விநியோகத்திற்கான மானிய உதவியையாவது தொடர்ந்து வழங்குமாறு மத்திய அரசிடம் அவர் கோரிக்கை வைத்தார்.

2. வேளாண் இயந்திரமயமாக்கல் திட்டத்தில் பெரிய இயந்திரங்களுக்கான நிதி ஒதுக்கீட்டு வரம்பை உயர்த்த வேண்டும்

தமிழ்நாட்டில் நிலவும் வேளாண் தொழிலாளர் பற்றாக்குறையினால், வேளாண் இயந்திரமயமாக்கல் இன்றியமையாததாக மாறியுள்ளது என்று அமைச்சர் தெரிவித்தார். இருப்பினும், வேளாண் இயந்திரமயமாக்கல் துணை இயக்கத் திட்டத்தின் கீழ் டிராக்டர்கள் மற்றும் அறுவடை இயந்திரங்கள் போன்ற உயர்மதிப்புடைய இயந்திரங்களுக்கான நிதி ஒதுக்கீடு தற்போது 25 சதவீதமாகக் குறைக்கப்பட்டுள்ளதைச் சுட்டிக்காட்டிய அவர், அந்த வரம்பை 35 சதவீதமாக உயர்த்த வேண்டும் என்று வலியுறுத்தினார்.

3. உரங்கள் மாதாந்திர ஒதுக்கீட்டின்படி தடையின்றி வழங்கப்பட வேண்டும்

காரீஃப் பருவம் தொடங்கவுள்ள நிலையில், யூரியா மற்றும் DAP உரங்களுக்கான தேவை அதிகரிக்கும் என்று அமைச்சர் குறிப்பிட்டார். எனவே, மாதாந்திர ஒதுக்கீட்டுத் திட்டத்தின்படி உரங்கள் தடையின்றி வழங்கப்படுவதை மத்திய அரசு உறுதி செய்ய வேண்டும் என்று அவர் வலியுறுத்தினார். இது தொடர்பாக மாண்புமிகு முதலமைச்சர் அவர்கள் ஏற்கனவே மாண்புமிகு பிரதமர் அவர்களுக்கு கடிதம் எழுதியிருப்பதையும் அவர் சுட்டிக்காட்டினார்.

சமீபத்திய உர விலை உயர்விற்கு விவசாயிகள் தமிழ்நாட்டில் எதிர்ப்பு தெரிவிப்பதை சுட்டிக்காட்டி, பொட்டாஷ், அம்மோனியம் சல்பேட் மற்றும் காம்ப்ளெக்ஸ் உரங்களின் மீதான விலை உயர்வினைத் திரும்பப் பெறுமாறு மத்திய வேளாண்மை மற்றும் உழவர் நலத்துறை அமைச்சர் அவர்களைக் கேட்டுக்கொண்டார்.

4. நுண்ணீர் பாசனத் திட்டத்திற்கான மத்திய நிதியை உயர்த்த வேண்டும்

"துளி நீரில் அதிக பயிர்" -நுண்ணீர்ப் பாசனத் (Per Drop More Crop-Micro Irrigation) திட்டத்தின் கீழ் தமிழ்நாட்டிற்கு ஒதுக்கப்பட்ட நிதி குறைக்கப்பட்டதுடன், 90,000 ஹெக்டேர் பரப்பளவு என்ற வரம்பும் நிர்ணயிக்கப்பட்டுள்ளதாக அமைச்சர் தெரிவித்தார். மாநிலத்தில் ஆண்டுதோறும் சுமார் 1.25 லட்சம் ஹெக்டேர் பரப்பளவில் நுண்ணீர்ப் பாசன வசதிகளை விரிவுபடுத்தும் வாய்ப்பு உள்ளதாகக் குறிப்பிட்ட அவர், மத்திய அரசின் நிதிப் பங்களிப்பை தற்போதைய ரூ.255 கோடியிலிருந்து ரூ.300 கோடியாக உயர்த்துமாறு கோரிக்கை விடுத்தார்.

விவசாயிகளின் நலனை முன்னிறுத்தி மாநில அரசு பல்வேறு சீர்திருத்தங்களை தொடர்ந்து அறிமுகப்படுத்த உறுதியூண்டுள்ளதாக மாண்புமிகு முதலமைச்சர் அவர்களின் சார்பில் அமைச்சர் தெரிவித்தார். மேலும், மத்திய அரசின் அனைத்து விவசாயத்

திட்டங்களையும் திறம்பட செயல்படுத்த தமிழ்நாடு அரசு முழுமையான ஒத்துழைப்பை வழங்கும் என்றும் உறுதியளித்தார்.

வேளாண் துறையின் நிலையான வளர்ச்சிக்கும், விவசாயிகளின் பொருளாதார முன்னேற்றத்திற்கும் மத்திய அரசின் தொடர்ந்த ஆதரவை எதிர்பார்ப்பதாகத் தெரிவித்து அவர் தனது உரையை நிறைவு செய்தார்.

இம்மாநாட்டில் மாண்புமிகு அமைச்சருடன், வேளாண்மை – உழவர் நலத்துறையின் அரசு செயலரும், வேளாண்மை உற்பத்தி ஆணையருமான டாக்டர் பொ.சங்கர், இ.ஆ.ப., மற்றும் வேளாண்மைத் துறை இயக்குநர் டாக்டர் க.வீ. முரளிதரன், இ.ஆ.ப., ஆகியோரும் கலந்துகொண்டனர்.

வெளியீடு: இயக்குநர், செய்தி மக்கள் தொடர்புத் துறை, சென்னை-9

அரசின் செய்திகளை உடனுக்குடன் தெரிந்துகொள்ள:

 tndiprnews  tndipr  tndipr  TN DIPR  www.dipr.tn.gov.in  TNDIPR, Govt.of Tamil Nadu